



ОПШТИНА ВЕЛЕС
MUNICIPALITY OF VELES

Република Северна Македонија
Општина Велес
Број: 26-2002/3
16.04.2025 година
Велес

Врз основа на член 6 став 1 точка 2 и точка 4 и член 25 од Законот за слободен пристап до информации од јавен карактер („Службен весник на Република Македонија“ бр.101/19) а во врска со член 88 од Законот за општа управна постапка (Сл.весник на РМ бр.124/15), имателот на информации Општина Велес, постапувајќи по барањето за слободен пристап до информации од јавен карактер бр.26-2002/1 од 27.03.2025 година, поднесено од [REDACTED] врз основа на спроведен тест за штетност бр.26-2002/2 од 16.04.2025 година, го донесе следното:

РЕШЕНИЕ

I. СЕ ОДБИВА барањето за слободен пристап до информации од јавен карактер со бр.26-2002/1 од 27.03.2025 година, поднесено од [REDACTED], со кое се бара преку електронска порака да и биде доставена целокупната документација за објектот во кој во моментот работи пицеријата ЗЕН и тоа:

- Урбанистичка документација со сите одобренија за поставување на објектот;
- Документација поврзана со Закон за домување;
- Документација поврзана со инспекциски надзор во надлежност на општината и
- Друга расположива документација во врска со објектот.

Образложение

Постапувајќи по барањето, овластените лица за посредување со информации од јавен карактер кај имателот на информации Општина Велес, по спроведување на тест за штетност, утврдија дека бараната информација не е информација од јавен карактер, од причина што предметната пицерија ЗЕН се наоѓа на градежно земјиште во приватна сопственост односно не е на јавна површина во сопственост на Општина Велес или Република Северна Македонија, и истата содржи лични податоци стекнати во управна постапка, па согласно член 6 став (1) точка 2 од Законот за слободен пристап до информации од јавен карактер, имателот на информации со решение барањето за информации од јавен карактер може да го одбие.

Тестот за штетност е задолжителна постапка со која имателот на информацијата ги проверува последиците врз интересот кој се заштитува, односно јавниот интерес што би се постигнал со објавувањето на информациите.



ОПШТИНА ВЕЛЕС
MUNICIPALITY OF VELES

Законот за слободен пристап до информации од јавен карактер предвидува исклучок од слободен пристап до информации, односно врз основа на член 6 став 1 точка 2 и точка 4 од истиот, имателите на информации можат да одбијат барање за пристап до личен податок чие откривање би значело повреда на заштитата на личните податоци, стекнати во управна постапка чие издавање би довело до штетни последици за постапката.

Од причина што предмет на барањето не е информација од јавен интерес, се констатира дека давањето на таквите податоци би имало штетни последици за постапката која што се воделе пред имателот Општина Велес и е во спротивност со Законот за слободен пристап до информации од јавен карактер.

При разгледување на барањето се констатира дека е потребно да му се укаже на барателот дека истиот може да го оствари своето право на добивање на бараните информации преку примена на член 42 од Законот за општа управна постапка според кој како трето лице треба да поднесе посебно барање до Општина Велес и во истото да го докаже својот правен интерес во конкретната управна постапка.

Согласно горенаведениот член, странките во управната постапка имаат право да ги разгледаат списите на предметот. Секое друго лице, кое може да го докаже својот правен интерес во конкретната управна постапка, има право да ги разгледа списите на предметот доколку има правен интерес. Правото на разгледување на списите го вклучува правото да се копираат потребните исправи. Јавниот орган може да побара од подносителот на барањето да ги надомести трошоците за копирање на исправите. Јавниот орган кој примил барање за разгледување на списите веднаш одлучува за барањето.

Списите се разгледуваат во канцелариите на јавниот орган задолжен за водење на евиденцијата и под надзор на службено лице.

Истовремено, имателот на информации му укажува на барателот дека целта на Законот за слободен пристап до информации од јавен карактер е на физичките и правните лица да им се овозможи да го остварат правото на слободен пристап до информации од јавен карактер и обезбедат јавност и отвореност во работењето на органите, за начинот на користење и трошење на јавните пари, парите на граѓаните, да се овозможи учество на граѓаните во креирањето и водењето на јавните политики и слично.

Законот за слободен пристап нема за цел преку поднесување на барање за пристап до информации од јавен карактер, барателите на информации да остваруваат лични, приватни или индивидуални права или како странки да обезбедуваат докази за водење на судски постапки, дополнително да бараат и предлагаат преземање на управни дејствија и донесување на потврди, извештаи и/или други акти, за кои се во тек, или врз основа на бараните податоци ќе бидат поведени постапки пред надлежните судови, каде што барателот за пристап до информации од јавен карактер е една од странките во спорот и истиот своето право го остварува согласно одредбите од други материјални закони, како Законот за адвокатура, Законот за парничната постапка и други материјални закони.

Токму заради горенаведеното, пристапот до информациите од јавен карактер е бесплатен.



ОПШТИНА ВЕЛЕС
MUNICIPALITY OF VELES

Врз основа на горенаведеното, согласно член 6 став 1 точка 2 и член 25 од Законот за слободен пристап до информации од јавен карактер („Службен весник на Република Македонија“ бр.101/19), имателот Општина Велес одлучи како во диспозитивот.

Правна поука: Против ова Решение незадоволната странка може да поднесе жалба до Агенцијата за заштита на правото на слободен пристап до информации од јавен карактер, во рок од 15 дена од приемот на Решението.

За Општина Велес
Службени лица за посредување со
информации од јавен карактер

Марија Цилакова
Даниела Саздова



Доставено до:
-барателот;
-списи и архива.